

## Script of Morning Gojri News Bulletin 18 September 2024 at 1015Hrs مارننگ گو جری نیوز بلیٹن مورخہ 18 ستمبر 2024

\*\*\*\*\*

یوہ آکا شوانی جموں ہے محبوب سلطانی تیں خبر سُنو۔

### Voting Commence

جموں کشمیر اسمبلی انتخابات گا پہلا مرحلہ غے تحت 24 اسمبلی حلقاں مانہہ ووٹینگ جا ری ہے۔ 7 ضلعاں غی 24 اسمبلی حلقاں مانہہ 3 ہزار 2 سو 76 پولینگ سٹیشن غو قیام کیو گیو ہے جت خاصی تعداد مانہہ لوک اپنا حق رائے دیہی غو استعمال کرن واسطے لمبی قطاراں مانہہ انتظار کر رہیا ہیں۔ اس ضمن مانہہ متعلقہ ضلع انتظامیہ نے پُر امن پولینگ منعقد کران واسطے تفصیلی انتظامات کیا ہیں۔ 23 لکھ تون متا ووٹر 2 سو 19 امیدواراں جن مانہہ 90 آزاد امید وار وی شامل ہیں غو اج سیا سی قسمت غو فیصلو کریں گا۔ واضع رہ جے پولینگ غو یوہ سلسلو سویرے 7 بجے تون جا ری ہے۔ اور دوجا تے تیجا مرحلہ غی ووٹینگ بالترتیب 25 ستمبر اور پہلی اکتوبر نانہہ کرائی جا ئے گی جد کہ ووٹاں غی گنتری 8 اکتوبر نانہہ وے گی۔

\*\*\*\*\*

### PM JK Elections

جموں کشمیر اسمبلی انتخابات گا پہلا مرحلہ غے تحت اج ووٹینگ جا ری ہے۔ اس ضمن مانہہ وزیر اعظم نریندر مودی نے ووٹراں تون اپیل کی ہے جے ویں خاصی تعداد مانہہ شرکت کر غے جمہو ریت غا تہوار نانہہ مزید مضبوط کرن غو کم کریں۔ اک سماجی میڈیا پوسٹ مانہہ جناب مو دی نے خصوصی طور ر ور نوجوان ووٹراں تے پہلی بار اپنا حق رائے دیہی غو استعمال کرن آلاں نانہہ اپنا ووٹ غا استعمال کرن بارے حوصلہ افزائی کی ہے۔

\*\*\*\*\*

### Congress

جموں کشمیر اسمبلی انتخابات غا پہلا مرحلہ غے تحت 24 اسمبلی حلقاں مانہہ اج ووٹینگ غو سلسلو جا ری ہے۔ تے اس ضمن مانہہ کانگریس غا صدر ملک ارجن کھڑگے نے ووٹراں تون اپیل کی ہے جے وے خاصی تعداد مانہہ اپنا جمہو ری حق غو استعمال کریں۔ انہاں نے کہیو جے جموں کشمیر غا لوک اپنا حق رائے دیہی غو استعمال کرن واسطے انتظار کر رہیا تھا تا کہ نوا سرا تون ترقی نانہہ شروع کیو جا سکے۔ سماجی میڈیا غی سائٹ ایکس ور جناب کھڑگے نے کہیو جے ہر اک ووٹ مستقبل نانہہ بدلن غی طاقت غے نال نال پُر امن دور غو آغاز، معاشی با اختیارات، انصاف تے دیگر نانہہ لیاں غی وی طاقت رکھے۔ جناب کھڑگے نے پہلی بار اپنا حق رائے دیہی استعمال کرن آلا نوجواناں نانہہ ووٹینگ غا عمل مانہہ شرکت کرن غی گزارش کی ہے۔

\*\*\*\*\*

## Withdrawal

جموں کشمیر اسمبلی انتخابات کا تیجا مرحلہ واسطے پچھلے تہاڑے کاغذات نامزدگی واپس لین غا آخری تہاڑے 34 امید واراں نے اپنو ناں واپس لیو ہے۔ تے ہُن 4 سو 15 امید وار چناوی میدان مانہہ رہ گیا ہیں۔ جت تیجا مرحلہ غے تحت پہلی اکتوبر نانہہ ووٹینگ کرائی جا ئے گی۔ جموں کشمیر یوٹی غا اعلیٰ چناؤ افسر نے دسیو ہے جے سب توں متا کپواڑہ ضلع توں 16 امید واراں نے اپنو ناں واپس لیو ہے جد کہ سانبہ ضلع توں کسے وی امید وار نے اپنو ناں واپس نہیں لیو ہے۔ قابل ذکر ہے جے تیجا مرحلہ واسطے کاغذات نامزدگی دائر کرن آلا امید واراں غی تعداد 4 سو 86 تھی جنہاں نے 12 ستمبر تک اپناناں داخل کرایا تھا۔ اس ضمن مانہہ اسمبلی انتخابات مانہہ حصو لین آلا امید واراں غی کُل تعداد 8 سو 73 ہو گئی ہے جن مانہہ 24 اسمبلی حلقہ مانہہ پہلا مرحلہ غے تحت 219 امید وار جد کہ دوجا مرحلہ مانہہ 26 اسمبلی حلقہ اندر 239 امید وار تے تیجا اور آخری مرحلہ مانہہ 40 اسمبلی حلقہ مانہہ 4 سو 15 امید وار شامل ہیں۔

\*\*\*\*\*

## CS Assembly

چیف سیکریٹری اتل ڈلو نے پچھلا تہاڑے اک میٹنگ منعقد کر غے جموں تے سرینگر مانہہ اسمبلی کمپلیکس غی توسیع کرن غے نال نال ایم ایل اے ہوسٹل اور انتخابات مکمل ہون توں بعد اسمبلی غا کم نانہہ بخوبی چلان واسطے عملہ غی دستیابی متعلق اہم امور غو جائزو لیو۔ جناب ڈلو نے اس میٹنگ غے دوران چل رپیا کم کاج نانہہ تا ولین مکمل کرن تے معیار نانہہ یقینی بنان ور زور پایو۔ اس تیں علا وہ انہاں نے اہم بنیا دی ڈھانچہ غو جائزو لیو جن مانہہ وائی فائی رابطو، فائر سیفٹی اقدامات، اسمبلی سیکریٹریٹ مانہہ لفٹ غی سہولیات تے دیگر شامل ہیں۔ اس دوران نوی گڈیاں غی خریداری ور وی غور کیو گیو۔ تے اس ضمن مانہہ موٹر گراج غا سیکریٹری نے دسیو ہے جے 21 نوی گڈیاں غی خریداری غو حکم دتو گیو ہے تے انہاں نے گڈیاں گا ماڈل بارے وی جانکاری فراہم کی۔

\*\*\*\*\*

## Army Accident

ضلع راجوری گا منجا کوٹ علاقہ مانہہ پچھلے تہاڑے پیش آیا اک سڑک حادثہ مانہہ اک نیم فوجی جوان شہید جد کہ 5 کمانڈو زخمی ہو گیا ہیں۔ فوج نے دسیو ہے جے یہ جوان دہشت گردی مخالف کاروائی مانہہ ڈیوٹی ور تعینات تھا جد یوہ حادثو پیش آیو ہے۔ جموں غی وائٹ نائٹ کور نے اک پوسٹ مانہہ شہید ہون آلا لانس ناٹیک بلجیت سنگھ غا کنبہ سنگ تعزیت غو اظہار کیو ہے۔ فوجی ذرائع غے مطابق اس حادثہ مانہہ گڈی نانہہ خاصو نقصان پُجیو تاہم حادثہ غا فوراً بعد بچاؤ کاروائی شروع کی گئی جن مانہہ مقامی لوک وی شامل تھا۔ اس ضمن مانہہ مزید دسیو گیو ہے جے اک ہور فوجی جوان غی حالت نازک ہے۔

\*\*\*\*\*

## Jammu Bicycle Rally

جموں کشمیر اسمبلی انتخابات غے چلتیں ووٹراں بشکار بیداری عام کرن واسطے جموں سمارٹ سیٹی غی طرفوں پچھلے روز اک سائیکل ریلی غو انعقاد کیو گیو۔ اس ریلی نانہہ ڈپٹی کمشنر جموں سچن کمار ویشے نے ہری جھنڈی دس غے روانہ کیو۔ جس غو مقصد شہریاں نانہہ ووٹ غو استعمال کرن با رے بیدار کرنو تھو۔ اس ریلی غی شروعات والمیکی چوک توں ہوئی جھپڑی کہ گرین بیلٹ پا رک توں ہو غے واپس والمیکی چوک مانہہ اختتام پزیر ہوئی۔

\*\*\*\*\*

اس غے نال ہی خبراں غو یوہ بلیٹن ختم ہوؤ۔